



# د ۲۰۲۳ کال په لومړيو شپږو مياشتو کي په افغانستان کي د بشري حقونو وضعيت

اگست ۲۰۲۳



«رواداري» يو حقوق بشري سازمان دی چې د برابر او سوله  
بيزافغانستان لپاره کار کوي، او موخه يې په افغانستان کې د  
بشر حقونو د فرهنگ دودونه، وده او بالخره د افغانستان د  
ټولو خلکو په ځانگړي ډول د بنځو او نجونو د کړاو کمول دي.  
رواداري د بشر حقونو د خوځښت په رامنځته کولو، او پر  
عدالت او ځواب ويلو تمرکز لري. رواداري په افغانستان کې او  
له هيواده بهر له افرادو او ډلو سره همکاري کوي

# لړ لیک

۴	سریزه
۵	د معلوماتو راټولولو تگلاره
۶	د مدني او سياسي حقونو نقض
۷	د ژوند د حق نقض
۸	د ځانمرگو بریدونو له امله اوبښتې مرگ ژوبله
۹	د ماینونو او له جگړې د پاتې شویو چاودیدونکو توکو له امله اوبښتې ملکي مرگ ژوبله
۱۰	هدفی، مرموزې او له محاکمې پرته وژنې
۱۱	د تېر حکومت د کارکوونو هدفی وژنې
۱۲	له مخالفو ډلو سره د همکارۍ په تور د ملکي خلکو وژنه
۱۳	د نورو ملکي هیوادوالو مرموزې او له محاکمې پرته وژنې
۱۴	اجباري ورکیدنې
۱۶	خپلسرې او غیر قانوني نیونې
۱۶	د تېر حکومت د د کارکوونکو غیر قانوني نیونې
۱۷	د مدني فعالانو، د بشر حقونو مدافعانو او خبریالانو غیر قانوني نیونې
۱۸	د طالبانو له مخالفو ډلو سره د همکارۍ په تور په خپلسري ډول د خلکو نیول
۱۸	د خپلسرو او غیر قانوني نیونو نور موارد
۱۹	د انساني کرامت د حق نقض
۱۹	زندانیانو سره ناوړه چلند او رپرول (شکنجه)
۲۰	د بندیانو وژل
۲۰	ظالمانه او غیر انساني مجازات
۲۱	د سوله بیزو لاریونونو خپل
۲۲	د بڼځو حقوق بشري وضعیت
۲۳	د بڼځو د زده کړې د حق نقض
۲۴	د کار او بوختیا له حق څخه محرومیت
۲۵	روغتیایي خدمتونو ته محدود لاسرسی
۲۶	د آزاد تگ راتگ حق
۲۶	عدالت ته د تاوتریخوالي د قرباني بڼځو د لاسرسی نشتوالی
۲۸	پایله
۲۸	وړاندیزونه

## سريزه

دغه راپور د ۲۰۲۳ کال په لومړيو ۶ مياشتو کې په افغانستان کې د بشر حقونو د وضعيت د ارزونې او تحليل په موخه، د مدني او سياسي حقونو د نقض او د بنځو د بشري حقونو د وضعيت پر مهمو پېښو تمرکز کوي. د دې راپور د موندنو پر بنسټ، په ياده موده کې د تېرو کلونو په پرتله تروريستي بريدونه او وسله والې شخړې کمې شوې دي او په دې پېښو کې د رامنځته کېدونکې ملکي مرگ ژوبلې کچه هم کمه شوې؛ خو د ژوند د حق نورې بڼې او په ځانگړي ډول هدفې، مرموزې او له محاکمې پرته وژنې لا هم په پراخه توگه د طالبانو او نامعلومو کسانو له خوا ترسره شوې دي.

همدا راز، د هيواد د وگړو، په ځانگړي ډول د بنځو د سياسي، ټولنيز، اقتصادي او فرهنگي ژوند په بېلابېلو برخو کې ورځ په ورځ زياتېدونکې محدوديتونه رامنځته شوي او طالبانو په دې موده کې له هيڅ ډول ځواب ويلو او د مسئوليت له احساس پرته، په تاوتریخوالي سره د اعتراضې غونډو او راټولېدنو ځپلو، د مخکني حکومت د کارکوونکو، معترضو بنځو او نارينه و، د بشر حقونو د فعالانو، خبريالانو او د خپلو مخالفينو خپلسرو او غيرقانوني نيونو ته ادامه ورکړې. د طالبانو له خوا د پراخو محدوديتونو پلي کول او په زور او تاوتریخوالي سره تحميلولو په ټول هيواد کې د ځپلو او ډار فضا رامنځته کيدلو باعث گرځيدلي ده. دغه وضعيت د ۲۰۲۲ کال په پرتله په بېلابېلو اړخونو کې لا خراب شوی او طالبانو پر هر ډول مدني، فردي او ډله ييزو هڅو کې تنگه کړې ده.

سربېره پر دې، د زندانيانو سره ناوړه چلند او شکنجه، ظالمانه او غير انساني مجازات د ۲۰۲۳ کال په لومړيو شپږو مياشتو کې د طالبانو له خوا د بشر حقونو د نقض نور جدي موارد دي چې رواداري هغه مستند کړي او په دغه راپور کې يې انعکاس ورکړی دی. تمه کېږي چې د دې راپور موندنې او وړاندیزونه د نړيوالې ټولنې، ملگرو ملتونو سازمان، بشري حقونو سازمانونو، حاکمو چارواکو او نورو اړوندو مراجعو د جدي پاملرنې وړ وگرځي، او د هيوادوالو د بشري حقونو د تامين لپاره عملي گامونه پورته شي.

## د معلوماتو راټولولو تگلاره

رواداري، د ۲۰۲۳ کال د جنوري مياشتې له لومړۍ نېټې څخه د جون مياشتې تر ۳۰مې، د ۵۲ ښځو په گډون له ۳۵۳ تنو د بشر حقونو فعالانو، قربانيانو او د هغوی له خپلوانو، عيني شاهدانو، مدافع وکيلانو، د عدلي او قضايي بنسټونو د مخکنيو او برحاله کارکوونکو، خوشې شويو بنديانو، سيمه ييزو خبريالانو، «د گذر وکيلانو»، د روغتيايي مرکزونو مسئولينو او د ښوونيزو بنسټونو محصلينو سره په ۳۰ ولایتونو<sup>۱</sup> کې مرکزي ترسره کړې دي او د بشر حقونو د نقض پېښې يې مستندې کړې دي.



۳۵۱



۵۲

د بشر حقونو د نقض اړوند هغه معلومات او اطلاعات چې په دغه راپور کې مطرح کيږي، د يادو سرچينو سره د مرکو له لارې ترلاسه او د بشر حقونو د بين المللي اسنادو په چوکاټ کې تحليل او ارزول شوي دي.

همدا راز، په دغه راپور کې د رواداري د مخکنيو راپورونو او د بشري حقونو د ځينو نورو بنسټونو له خوا د خپاره شوو راپورونه څخه گټه اخستل شوې ده. سر بېره پر دې، کتبي اسناد، فرمانونه، او رسمي ليکونه چې طالبانو د ۲۰۲۳ کال په لومړۍ نيمايي کې صادر کړي او رواداري ترلاسه کړي دي، د دغه راپور د معلوماتو نورې سرچينې دي.

په افغانستان کې د طالبانو له خوا د رامنځته شويو خنډونو او محدوديتونو له امله، د بشر حقونو د نقض د معلوماتو راټولول او مستندول، سخت او له ننگونې ډک کار و. د رواداري موندنې بڼې چې طالبانو د ۲۰۲۳ کال په لومړيو شپږو مياشتو کې اطلاعاتو ته پر لاسرسۍ سخت محدوديتونه وضعه کړي دي. پر همدې بنسټ، هغه څه چې په دې راپور کې مطرح کيږي يواځې د بشر حقونو د نقض ځيني موارد دي، کوم چې رواداري توانېدلی د خپلو امکاناتو، ظرفيت او د لاسرسۍ وړ سرچينو ته په کتنې مستندې کړي.

د يادونې وړ ده چې د سرچينو او مرکه شويو کسانو د امنيت د خونديتوب په خاطر رواداري په دغه راپور کې د يادو شويو کسانو د پېژندنې او د بشر حقونو د نقض د ځينو پېښو دقيقه نېټه او د پېښې د سيمې اړوند د جزئياتو له ورکولو قصداً ډډه کړې ده.

۱ کابل، غزني، ميدان وردگ، ننگرهار، هرات، بلخ، باميان، بدخشان، پکتيا، پکتیکا، خوست، کنړ، کندز، تخار، سمنگان، سرپل، دايکندي، جوزجان، هلمند، ارزگان، فراه، غور،

نمروز، پنجشېر، پروان، بغلان، لغمان او نورستان، قندهار او زابل.



لومړۍ برخه

# د مدني او سياسي حقونو نقض

د دغه راپور موندنې په عمومي توګه د مدني او سياسي حقونو د نقض د پېښو معلومات رانغاړي، چې د ۲۰۲۳ کال په لومړۍ نيمايي کې د افغانستان په بېلابېلو برخو کې پېښې شوې او د رواداري له خوا مستندي شوې دي. په دغه راپور کې په مشخص ډول د ژوند حق، د آزادۍ او شخصي امنيت حق، د انساني کرامت حق، سوله ييز لاريونونه او د ښځو د بشري حقونو وضعيت بېلابېل اړخونه ارزول شوي او بحث پرې شوی دي.



Photo (C) Kiana Hayeri NYT

## د ژوند د حق نقض

د دې راپور د موندنو پر بنسټ، د ۲۰۲۳ کال په لومړيو ۶ مياشتو کې کم تر کمه ۵۱۶ تنه په ټول هيواد کې په بېلابېلو پېښو کې وژل شوي او تپيان شوي دي، چې په دې کې ۳۵۵ تنه مړه او ۱۶۱ تنه تپيان دي. په وژل شويو کې ۲۶۹ تنه نارينه، ۳۴ ماشومان او ۳۲ ښځې دي او د ۲۰ تنو هويت معلوم نه دی. په تپيانو کې ۹۵ نارينه، ۲۲ ماشومان، ۴ ښځې او د ۴۰ تنو هويت معلوم نه دی. د تېر حکومت کارمندان، قومي مشران، د طالبانو مخالفين او نور ملکي وگړي د دې پېښو قربانيان دي.

د ۲۰۲۲ کال په لومړيو ۶ مياشتو کې کم تر کمه

# ۵۱۶

تنه په ټول هيواد کې په بېلابېلو پېښو کې وژل شوي او تپيان شوي دي

په ۳۵۵ تنه وژل شويو کې



۱۶۱ تنه تپيان کې



د ژوند حق د نقض پېښې، چې دلته ورباندې بحث کېږي، هدفې، مرموزې او غيرقانوني وژنې، ځانمرگي بريدونه او د ماينونو او چاوديدونکو توکو چاودنې رانغاړي.

### ۱. د ځانمرگو بريدونو له امله اوښتې مرگ ژوبله

د ۲۰۲۳ کال په لومړيو شپږ مياشتو کې په کابل او بدخشان ولايتونو کې د ۳ ځانمرگو بريدونو په پايله کې کم تر کمه ۱۱۱ تنه ملکي هيوادوال وژل شوي او ټپيان شوي چې په دې کې ۴۱ تنه چې ۲۱ نارينه او ۲۰ تنه چې هويت يې نه دی مشخص شوی وژل شوي، او ۳۰ نارينه او ۴۰ تنه نور چې هويت يې نه دی مشخص ټپيان شوي دي.

د ۲۰۲۳ کال د جنوري پر ۱۱مه نېټه په کابل ښار کې د يو ځانمرگي بريد په پايله کې کم تر کمه ۲۰ ملکي وگړي وژل شوي او ۴۰ نور ټپيان شوي. همدا راز، د ۲۰۲۳ کال د جون پر ۶ او ۸ نېټو، د بدخشان ولايت په مرکز کې کم تر کمه ۲۱ تنه وژل شوي او ۳۰ نور ټپيان شوي دي.

د ټولو دريوو بريدونو مسؤليت د داعش ډلې پر غاړه اخستی او طالبانو هم تائيد کړې چې په يادو ولايتونو کې ځانمرگي بريدونه د داعش کار و.





## ۲. د ماینونو او له جگړې د پاتې شویو چاودیدونکو توکو له امله اوبنتې ملکي مرگ ژوبله

د رواداري موندنې بنیې چې د ۲۰۲۳ کال په لومړیو شپږو میاشتو کې کم تر کمه ۶۳ تنه د ځای پر ځای شویو ماینونو، سرگلولو او نورو له جگړې پاتې شویو چاودیدونکو توکو د چاودنو په پایله کې مړه او ټپیان شوي، چې په دې کې ۳۱ تنه چې ۲۶ ماشومان، ۴ نارینه او یوه ښځه ده وژل شوي او د ۳۲ تنو په شمېر ټپیان شوي دي، چې ۲۰ ماشومان، ۱۰ نارینه او ۲ ښځې دي. د دې پېښو ډېری قربانیان لکه څنګه چې د راپور موندنې بنیې، ماشومان دي.

### له جگړې د پاتې شویو چاودیدونکو توکو له امله اوبنتې ملکي مرگ ژوبله



د سره صلیب نړیوالې کمېټې هم اعلان کړی چې د ۲۰۲۲ کال له جنوري میاشتې څخه د ۲۰۲۳ کال تر جون میاشتې پورې په هیواد کې ۶۴۰ ماشومان د ماینونو او پاتې شویو چاودیدونکو توکو د چاودنو په ۵۴۱ پېښو کې مړه او ټپیان شوي دي، چې دا شمېرې له جگړې څخه د پاتې شویو چاودیدونکو توکو له امله د اوبنتې ټولې مرگ ژوبلې ۶۰ سلنه جوړوي.<sup>۲</sup>

ماینونه او د مخکنیو جگړو پاتې شوي چاودیدونکي توکي تر ټولو مهمه ننگونه او په ځانګړې ډول د افغانستان په سوېل او ختیځ کې د مرگ ژوبلې تر ټولو مهم عامل دی؛ لکه څنګه چې دا مهال په ۱۲۰۰ کیلومتر مربع سیمه کې ۴۱۵۸ څظرونه چې شاوخوا ۱۵۳۷ ځایونه تهدیدوي او د خلکو د تګ او راتګ ګرځیدلي دي.<sup>۳</sup>

ماینونه او ناچاودېدلي توکي معمولاً په ډېر تګ راتګ درلودونکو سیمو، لکه عمومي لارو، زیارتونو، کرنیزو ځمکو او حتا د خلکو په کورونو کې ځای پر ځای شوي، چې د ملکي خلکو د تلفاتو او په پراخ ډول د ژوند د حق د نقض سبب شوي. د ۲۰۲۳ کال د جون میاشتې پر ۸مه نېټه یو قرباني له رواداري سره په مرکه کې وویل: «د سړک غاړې په یو ځای پر ځای شوي ماین چې د طالبانو له خوا د کندهار ولایت په ارغنداب ولسوالۍ کې ایښودل شوی و، دواړه پښې مې له منځه لاړې». په یوه بله پېښه کې چې د ۲۰۲۳ کال د اپرېل میاشتې پر ۲مه نېټه د میدان وردګ ولایت د سیدآباد ولسوالۍ په «تنګي دره» کې د هاوان د یوې مرمې د چاودلو له امله دوه ماشومان چې یو ورور او خور ؤ، وژل شوي. دې ماشومانو خپل کور ته نږدې له یو غره څخه ناچاودلې سرگلوله پیدا کړې وه.

**همداراز، د ۲۰۲۳ کال د اپرېل میاشتې پر ۲۹مه، د میدان وردګ ولایت د سیدآباد ولسوالۍ په دشت توپ کلي کې ۵ ماشومان وژل شوي او ۲ نور ټپیان شوي دي. د کندهار ولایت یو اوسېدونکي رواداري ته**

۲ د سره صلیب نړیواله کمېټه، ماشومان د ناچاودو او پاتې شویو چاودیدونکو توکو اصلي قربانیان دي. ۸۱ جولای ۲۰۲۳ <https://blogs.icrc.org/afghanistan/prs/2023/07/206/>

۳ بي بي سي فارسي، ۴ اپریل ۲۰۲۳ <https://www.bbc.com/persian/articles/c04vx0r25nyo>

۴ سیمه ییزو سرچینو رواداري ته ویلي چې طالبانو د افغانستان له اسلامي جمهوري دولت سره په جگړه کې د کندهار ولایت د ارغنداب ولسوالي ونیوله او د دې ولسوالۍ بېلابېلو برخو کې یې ماینونه وکرل...

وويل: «د سرک د غاړې يو ماین د چاودنې له امله مې پښې پرې شوې او معلول شوم. اوس زما ژوند سل په سلو کې بدل شوی، ځکه د کار کولو توان نه لرم».

### ۳. هډفي، مرموزې او له محاکمې پرته وژنې

د رواداري د موندنو پر بنسټ، د ۲۰۲۳ کال د جنوري مياشتې له لومړۍ څخه د ۲۰۲۳ کال د جون تر ۳۰مې کم تر کمه ۳۴۲ تنه چې ۲۹۹ نارینه، ۳۳ ښځې او ۱۰ ماشومان دي، په هډفي، مرموز ډول او له محاکمې پرته د طالبانو او نامعلومو کسانو له خوا وژل شوي او تپيان شوي دي. له دې څخه ۲۸۳ تنه وژل شوي او ۵۹ تنه نور تپيان شوي دي.



Photo (C) Adobe Stock

موندنو ښودلې چې طالبان او نامعلوم اشخاص د کال په لومړيو مياشتو کې د هډفي او غيرقانوني وژنو مرتکب دي او د دې پېښو قربانيان عمدتاً د تېر حکومت کارکوونکي، د بشر حقونو فعالان، د طالبانو مخالفين او منتقدین او نور دي. د يادونې وړ ده چې ننگونو او شته ستونزو او اطلاعاتو ته په لاسرسۍ کې د طالبانو له خوا رامنځته شويو خنډونو ته په پام سره، د هډفي او له محاکمې پرته وژنو ارقام کيدای شي په دې راپور کې د منعکس شويو ارقامو څخه زيات وي.

## الف - د تېر حکومت د کارکوونکو هدفې وژنې

د هغو کسانو له منځه چې د ۲۰۲۳ کال په لومړۍ نيمايي کې په هدفې توگه او له محاکمې پرته وژل شوي او تېپيان شوي، ۵۵ تنه يې د مخکني دولت ملکي او نظامي کارکوونکي دي چې په دې کې ۵۴ تنه وژل شوي او ۱ تن تېپي شوی چې ۴۵ تنه نظاميان او ۱۰ تنه نور د مخکني دولت د ملکي برخو کارکوونکي و.



۴۵

تنه نظاميان د مخکني دولت



۱۰

تنه ملکي کارکوونکي د مخکني دولت

د دې څېړنې موندنې ښيي چې طالبانو د تېر کال په پرتله د تگلارو په بدلون سره، لا هم د مخکني حکومت له کارکوونکو څخه مرگوني بدل اخستلو ته دوام ورکړی دي. په تېر نږدې يونيم کال کې، د مخکني حکومت د کارکوونکو د وژنو ډېر راپورونه خپاره شول چې د بين المللي اندېښنو او اعلاميو يوه څپه يې له ځان سره لرل. د رواداري موندنې ښيي چې طالبانو د مخکني حکومت د کارکوونکو د غير قانوني وژنو اړوند د اعلاميو او پراخ انعکاس تر اغېز لاندې اوس خپل د بدل اخستنې تگلاري او تاکتيکونه بدل کړي دي.

لکه څنگه چې داسې موارد هم شته چې طالبانو او په ځانگړي ډول د استخباراتو ادارې يې د مخکني حکومت کارکوونکي ووژني او وروسته اعلان کوي چې دا کسان په داعش ډلې پورې اړوند و، او يا يې ځانورته کړي. د بېلگې په توگه، د ۲۰۲۳ کال په مارچ مياشت کې د طالبانو ځواکونو د مخکني ملي امنيت يو کارمند په هرات ښار کې وواژه او وروسته يې اعلان وکړ چې دوی د داعش ډلې يو غړي وژلي دي. همدا راز، د ۲۰۲۳ کال د اپرېل پر ۱۰مه نېټه د مخکني ملي امنيت رياست يو کارمند په کابل کې د خپل کور مخې ته ووژل شو. په يوه بله ورته پېښه کې، د ولسي پاڅون کوونکو يو مخکنی قوماندان د بدخشان ولايت په يوه ولسوالۍ کې د نا معلومو کسانو له خوا و تښتول شو؛ خو جسد يې په بهارک ولسوالۍ کې پيدا شو. له رواداري سره په خبرو کې د دې سړي يو خپلوان څرگنده کړه چې که څه هم طالبانو د ياد قوماندان په وژلو کې لاس لرل رد کړي خو هغوی شک نه لري چې د دې پېښې عاملين طالبان دي، ځکه هغه د جمهوريت د سقوط تر مهاله له طالبانو سره جنگېدلی و.

همدا راز، د ۲۰۲۳ کال د جنورۍ پر ۲۶مه د مخکني ملي امنيت يو کارمند د ننگرهار ولايت په يوه ولسوالۍ کې په خپل کور کې د نامعلومو وسله والو له خوا ووژل شو. البته د قرباني کورنۍ په دې اړه د جزياتو له ورکولو ډډه وکړه؛ خو څو سيمه ييزو سرچينو رواداري ته وويل چې دا نفر له مخکني حکومت سره د کار کولو له امله د طالبانو له خوا وژل شوی دی.

يو عيني شاهد رواداري ته ويلي: «د ۲۰۲۳ کال د مارچ پر ۱۲مه نېټه د مزار شريف ښار په شپږمه ناحيه کې، نيمه شپه نا معلومو وسله والو د مخکني اردو يو سرتېری د کورنۍ د غړو او ماشومانو مخې ته په ډزو وواژه». دې عيني شاهد ويلي چې طالبانو تر دې وړاندې دوه ځله د ياد تن کور تلاشي کړي و.

د فبروري پر ۱۸مه يو مخکنی ملي پوليس د غزني ولايت په يوه ولسوالۍ کې د نا معلومو کسانو له خوا ووژل شو. د قرباني د کورنۍ يو غړي معلومات ورکړي چې طالبان د دې پېښې عامل دي، ځکه څو ځله يې ورته ويلي و چې: «ته بايد ووژل شې، ځکه چې د جمهوريت د امنيتي او دفاعي ځواکونو غړی وي».

د راپور په دغه دوره کې، د رواداري موندنې ښيي چې طالبانو د تېر حکومت د کارکوونکو د کورنۍ غړي او خپلوان هم وژلي دي. لکه،

د ۲۰۲۳ کال د مارچ میاشتې پر ۱۵مه نېټه په تخار ولایت کې، طالبانو د مخکنۍ اردو د یو سرتیري مېرمن له شکنجې وروسته ووژله. د قرباني ښځې مېړه رواداري ته ویلي چې هغه له دې پېښې مخکې افغانستان پرېښی و او طالبان د شپې ناوخته د وسلې د پلټلو په پلمه د هغه کور ته ننوتل او مېرمن یې له شکنجې او وهلو ټکولو وروسته د مرمیو په درې ډزو ووژله.



Photo (C) Phillip Walter Wellman/Stars and Stripes

### ب - له مخالفو ډلو سره د همکارۍ په تور د ملکي خلکو وژنه

ترلاسه شوي شواهد ښيي چې طالبانو د ۲۰۲۳ کال په لومړیو شپږو میاشتو کې، کم تر کمه ۹ تنه ملکي هیوادوال په مخالفو ډلو کې د غړیتوب او همکارۍ په تور وژلي. د قربانیانو تور له ملي مقاومت جبهې او نورو مخالفو ډلو سره تړلتیا ښودل شوې. د بېلگې په توګه د ۲۰۲۳ کال د اپرېل پر ۵مه طالبانو یو ځوان په تخار ولایت کې د ملي مقاومت جبهې د غړیتوب په تور ونیو او وروسته یې وواژه. د قرباني کورنۍ ویلي چې: «طالبانو ۱۳ ورځې مخکې هغه ونیو او له شکنجې وروسته یې وواژه او مړی یې مور ته وسپاره. هغه نوی له ایران افغانستان ته راستون شوی و او هیڅ کومې ډلې سره یې اړیکه نه درلوده».



تنه ملکي هیوادوال په مخالفو ډلو کې د غړیتوب او همکارۍ په تور وژلي

۹

په یوه بله پېښه کې، طالبانو د بلخ ولایت د چمتال ولسوالۍ یو اووسېدونکی د شپې له خوا په یوه برید کې د کورنۍ له ۶ تنو غړو سره وواژه. د دې تن خپلوانو رواداري ته ویلي چې طالبان د شپې مهال د تلاشي په پلمه د یاد کس کور ته ننوتل او هغه یې له مولوي مهدي سره د اړیکو په تور وواژه. په دې برید کې د یاد کس د کورنۍ ۶ غړي هم ووژل شول.

## ج - د نورو ملکي هیوادوالو مرموزې او له محاکمې پرته وژنې

له شته شمېرو سره سم، د ۲۰۲۳ کال په لومړيو ۶ مياشتو کې، کم تر کمه ۲۷۸ تنه ملکي وگړي د هیواد په بېلابېلو سیمو کې د نامعلومو افرادو له خوا په چزو وژل شوي او تپیان شوي. په دې کې د ۲۲۰ په شمېر هیوادوال چې ۱۸۲ نارینه، ۳۰ ښځې او ۸ ماشومان دي وژل شوي او د ۵۸ تنو په شمېر هیوادوال چې ۵۴ نارینه، ۲ ښځې او ۲ ماشومان دي، تپیان شوي دي. قربانیان یې د مخکني حکومت د کارکوونکو د کورنۍ غړي او خپلوان، قومي مشران او د تېر حکومت سیمه ییز پلویان، ټولنیز او فرهنګي فعالان او سوداګر دي.



رواداري نه ده توانېدلی چې د یو شمېر دغو پېښو دقیقه انګېزه او علت مستند کړي. ځکه د قربانیانو د کورنۍ غړي او خپلوان هم په دې اړه نه پوهیږي، حتا د قربانیانو یو شمېر د کورنۍ غړي او قربانیان د امنیتي ستونزو او د طالبانو له خوا د ورکړل شویو گواښونو له امله نظر ورکولو ته نه دي حاضر شوي.

د ملکي خلکو د وژنو ډېری برخه د نامعلومو کسانو له خوا ترسره شوي، چې طالبانو یې د پېژندلو او نیولو لپاره هیڅ اقدام نه دی کړی، او نه یې هم د دې افرادو د هويت په اړه راپور او معلومات وړاندې کړي دي. ترلاسه شوي شواهد ښيي چې طالبانو حتا د دې ډول پېښو اړوند اطلاعات پټ ساتلي او د قربانیانو کورنۍ یې تهديد کړې دي چې حقوق بشري بنسټونو او رسنیو ته د هر ډول معلوماتو ورکولو څخه ډډه وکړي. دا هغه چاره ده چې په دا ډول وژنو کې د طالبانو د لاس لرلو اړوند جدي پوښتنې پیدا کوي. سره له دې او د نامعلومو کسانو له خوا د ملکي هیوادوالو د مرموزو او هدفې وژنو شمېرو ته په پام سره، تر اوسه دغه افراد نه نیول شوي او نه تعقیب شوي دي، او همدا مساله د هیوادوالو په منځ کې د جدي وېرې او اندېښنې سبب شوې. هغوی پوښتنه کوي چې دغه نامعلوم افراد څوک دي او ولې نه نیول کیږي؟ بله پوښتنه دا ده چې ډول قضیو اړوند د معلوماتو د پټولو هڅې او د قربانیانو د کورنیو تهديدول دي، لکه څنګه چې رواداري په کندهار ولایت کې د هدفې وژنو قضیې مستندې کړې، چې د قربانیانو ځینو کورنیو رسنیو ته د معلوماتو د نه ورکولو اړوند د طالبانو له خوا د اخطار او تهديد له ترلاسه کولو وروسته خپل د اوسېدو ځای پرېښی او نامعلوم ځای ته کوچیدلي دي.

سربېره پر دې، داسې موارد هم شته چې يو شمېر ملکي وگړي د طالبانو د خپلمنځي رقابتونو او اختلافاتو له امله وژل شوي. د بېلگې په توگه په باميان ولايت کې طالبان په دوو رقيبو او مخالفو برخو وېشل شوي<sup>۵</sup> چې د ترلاسه شويو شواهدو او معلوماتو پر بنسټ، لومړۍ ډله د بلې ډلې چې ډېر واک يې په لاس کې دی د بدنامولو لپاره ملکي وگړي په غير قانوني توگه نيسي، شکنجه کوي او وژني يې. لکه څنگه چې د ۲۰۲۳ کال د فبروري پر ۱۷مه نېټه د ډېرو سکرو د يو کان درې تنه کارکوونکي د باميان ولايت په سيغان ولسوالۍ کې وژل شوي. دا کسان لومړی تېنټول شوي او وروسته يې جسدونه د «دندان شکن کوتل» په يوه دره کې پيدا شوي. رواداري ته څو سرچينو ويلي چې د طالبانو د سيمه ييزو مسئولينو خپلمنځي رقابتونه د دې پېښې اصلي انگېزه ده.



Photo (C) farid-ershad-Q\_MVW\_47LVU-unsplash

## اجباري ورکيدنې

د ۲۰۲۳ کال په لومړيو شپږو مياشتو کې کم تر کمه ۱۱ تنه ملکي وگړي د طالبانو له خوا له نيول کېدو وروسته تري تم شوي دي، ترلاسه شويو معلوماتو ته په پام سره دا پېښې د «اجباري تري تم کولو» مصداق گڼل کېدای شي. د افرادو اجباري تري تم کول د بشر حقونو د بين المللي اسنادو له مخې د دولت د مامورينو يا نورو اشخاصو او ډلو په وسيله د نيولو، بندي کولو يا تېنټولو په بڼه ترسره کېږي او ورپسې يې د نيول



تنه ملکي وگړي د طالبانو له خوا له نيول کېدو وروسته تري تم شوي

۵ لومړۍ ډله د دې ولايت په والي پورې اړونده او پښتانه دي او دويمه ډله تاجیک دي چې د دې ولايت له امنیه قوماندان څخه امر اخلي.

کېدو له اعلان او د قربانيانو د برخليک او پټنځای په اړه له معلوماتو ورکولو ډډه کېږي.<sup>۶</sup> د بشر حقونو بين المللي اسناد اجباري تړي تم کول د بشر حقونو تر ټولو سخت نقض گڼلې او د بشر ضد جنایت د مصداق په توگه يې په رسميت پېژندلی دي.<sup>۷</sup>

قربانيان يې د تېر حکومت کارکوونکي او ملکي خلک دي، چې د طالبانو له خوا نيول شوي او بيا تړي تم شوي دي. د قربانيانو له کورنيو، خپلوانو او نږدې کسانو څخه د ترلاسه شويو معلوماتو پر بنسټ، طالبانو دغه کسان نيولي او د هغوی د برخليک او د پټنځای اړوند له معلوماتو ورکولو څخه يې ډډه کړې. د بېلگې په توگه، د ۲۰۲۳ کال د فبروري پر ۸مه طالبانو د هرات ولايت يو اوسېدونکی د يو مخکنی نظامي د ضمانت په تور نيولی او تړي تم دی. د دې کس کورنۍ څو مياشتې هڅه وکړه چې د برخليک په اړه يې معلومات ترلاسه کړي چې بالاخره د رشوت په ورکولو د طالبانو له منځه يو تن د هغه ځينې اسناد لکه پاسپورټ او تذکره د هغه کورنۍ ته وسپارل او و ورته و يې ويل چې هغه وژل شوی دی او په نامعلوم ځای کې ښخ شوی دی. وروسته له دې چې د قرباني کورنۍ له دې پېښې خبرېږي، د طالبانو له خوا تهديدېږي چې بايد دا موضوع له بل چا سره شريکه نه کړي، هغوی حتا د قرباني د کورنۍ يو غړی نيسي او د څو ورځو لپاره يې بندي کوي.

د ۲۰۲۳ کال د جنورۍ پر ۲۳مه نېټه د طالبانو يوې ډلې د شپې نهه بجې د بهسود ولسوالۍ د اوسېدونکي يو تن پر کور بريد وکړ او يو کس يې ځان سره نا معلوم ځای ته يووړ. د ياد کس کورنۍ څو ځله د طالبانو دولتي ادارو ته مراجعه وکړه خو د نيول شوي تن د برخليک په اړه يې هڅ ډول معلومات ترلاسه نه کړه.

د ۲۰۲۳ کال د اپريل مياشتې په لومړيو کې په خوست ولايت کې د مخکنی پوځ يو تن افسر د نامعلومو وسله والو کسانو له خوا ونيول شو چې له هغې وخته تر اوسه يې د برخليک په اړه هيڅ خبر نشته. قرباني ته يو نږدې کس رواداري ته ويلې چې ياد کس د طالبانو د استخباراتو له خوا نيول شوی او اوس په زندان کې دی؛ خو د دې مرکه شوي د وينا مطابق طالبانو د ياد کس له نيولو انکار کړی دی.

همدا راز، د ۲۰۲۳ کال په مارچ مياشت کې د باميان ولايت يو تن اوسېدونکی چې د مخکنی ملي امنيت د عمومي رياست کارمند ؤ د طالبانو له خوا د وسلې درلودلو په تور ونيول شو. له هغې وخته تر اوسه يې د برخليک په اړه هيڅ معلومات په شتون نلري. د قرباني پلار رواداري ته ويلې چې تر اوسه يې د طالبانو په عدلي او قضايي بنسټونو کې پينځه سوه زره افغانۍ لگولې دي او څو ځلې د طالبانو مسئولينو ته ورغلی، خو هيڅ ډول معلومات يې نه دي ترلاسه کړي. د ۲۰۲۳ کال د فبروري پر ۲۸ مه نېټه، د طالبانو د استخباراتو ادارې په تخار ولايت کې يو تن په فيسبوک کې پر طالبانو د يو انتقادي نظر له امله ونيو، چې له هغې وخته تر اوسه يې د برخليک په اړه هيڅ خبر نشته.

هغو پراخو محدوديتونو او خنډونو ته په کتو چې طالبانو اطلاعاتو ته د لاسرسۍ پر وړاندې رامنځته کړي دي، د معلوماتو راټولونه او د اجباري تړي تم کولو د قضيو مستندول خورا سخت کار دی؛ ځکه د قربانيانو يو شمېر کورنۍ گواښل شوې دي چې له نورو بنسټونو او افرادو سره هيڅ ډول اطلاعات شريک نه کړي. پر همدې بنسټ، رواداري ټينگار کوي چې په افغانستان کې د اجباري تړي تم کولو د پېښو شمېر کيدلای شي په دې راپور کې له مطرح شويو شمېرو څخه ډېر زيات وي.

۶ ۲مه ماده، د اجباري تړي تم کېدو پر وړاندې د ټولو اشخاصو د ملاتړ کتوانسيون، د ۲۰۱۰ کال تصويب شوی، د ملگرو ملتونو سازمان عمومي ناسته، ۷مه ماده، (۲)، (i) د بين

المللي جزايي محکمې اساسنامه، د ۱۹۹۸ کال تصويب شوی، د ملگرو ملتونو سازمان عمومي غونډه.

۷ ۷مه ماده، (۱)، (i) د بين المللي جزايي محکمې اساسنامه، د ۱۹۹۸ کال تصويب شوی، د ملگرو ملتونو سازمان عمومي غونډه.

## خپلسري او غير قانوني نيونې

د دې راپور موندنو ښيي چې د ۲۰۲۳ کال په لومړيو ۶ مياشتو کې د ۲۳ ښځو په گډون لږ تر لږه ۲۲۲ تنه په ۱۶ ولايتونو<sup>۸</sup> کې په خپلسري او غير قانوني توگه د طالبانو له خوا نيول شوي دي. نيول شوي کسان د مخکنې حکومت ملکي او نظامي کارکوونکي، «ولسي پاڅونونو» ته منسوب کسان، د بشر حقونو فعالان، خبريالان، قومي مشران او د طالبانو مخالفين او منتقدين دي.



۲۳  
ښځو په خپلسري او  
غير قانوني توگه د  
طالبانو له خوا نيول  
شوي

په داسې حال کې چې د بشر حقونو بين المللي اسنادو د آزادۍ او شخصي امنيت حق تضمين کړی او د افرادو د آزادۍ د په خپلسري او غير قانوني ډول د سلولو پر ممنوعيت يې تاکيد کړی،<sup>۹</sup> خو طالبانو له قانوني موازينو او د صالحو مراجعو له جواز پرته په خپلسري او غير قانوني توگه د تېر حکومت ډېر کارکوونکي او نور هيوادوال نيولي دي.

د رواداري موندنې ښيي چې غچ اخيستنه، د بشر حقونو د فعالانو، منتقدينو او مخالفينو ځپل، د دغه کړنو د مخه نيونکو حقوقي ميکانيزمونو نشتوالی، د بشر حقونو موازينو او د عادلانه محاکمې اصولو ته د طالبانو د التزام نشتوالی، د طالبانو تر کنټرول لاندې ادارو په لوړو او ټيټو کچو کې پراخ فساد او بې نظمي د خپلسرو او غير قانوني نيونو تر ټولو مهم لاملونه دي.

د ترلاسه شويو معلوماتو پر بنسټ، د استخباراتو پر ادارې سربېره، پوليس او محکمې چې د نيونو د تر ټولو لومړنيو اصولو او تشریفاتو له رعايتولو پرته، خلک نيسي او بنديانوي، نور غير مسټولې ادارې او حتی د طالبانو عادي سرتيري هم د خلکو په نيولو او بنديانولو کې نقش لري. د بېلگې په توگه په غور ولايت کې، د پوليسو او د استخباراتو د ادارې منسوبينو سربېره، د امر بالمعروف ادارې د کارکوونکو له خوا، او تر دې چې شاروالي هم خلک نيسي او بنديانوي يې. په کندهار ولايت کې يو شمېر قربانيانو رواداري ته ويلي چې هغوی د ترافيک رياست، احصايې رياست، د عامې روغتيا رياست او د ميرويس حوزوي روغتون له خوا خلک نيول شوي او زنداني شوي دي. طالبان خلک د هيواد په بېلابېلو برخو کې په شخصي زندانونو کې ساتي او په غير قانوني توگه يې توقيف او شکنجه کوي.<sup>۱۰</sup>

### ۱. د تېر حکومت د د کارکوونکو غير قانوني نيونې

د ترلاسه شويو معلوماتو پر بنسټ، له ټولو هغو وگړو څخه چې د ۲۰۲۳ کال په لومړيو ۶ مياشتو کې د طالبانو له خوا په خپلسري او غير قانوني ډول نيول شوي، کم تر کمه ۷۳ تنه يې د مخکنې حکومت کارکوونکي او د هغوی د کورنۍ غړي جوړوي، چې په دې کې د ۴۷ په شمېر نظاميان، ۵ تنه د تېر حکومت د ملکي برخو کارکوونکي او ۲۱ تنه نور د هغوی خپلوان او نږدې کسان دي.

لکه څرنگه چې مخکې هم ور څخه يادونه وشوه، طالبانو اطلاعاتو ته پر لاسرسي سخت محدوديتونه وضعه کړي او په ځينو مواردو کې قربانيان تر خوشې کولو وروسته، حقوق بشري بنسټونو او رسنيو ته د هر ډول اطلاعاتو ورکولو څخه منعه کړل شوي؛ پر همدې بنسټ، ممکن د تېر حکومت د کارکوونکو د غير قانوني نيونو رښتيني شمېر به په دې راپور کې له راغلو شمېرو څخه خورا ډېر وي. له بل پلوه، د طالبانو د حاکميت نږدې په دوو کلونو کې او د امنيتي ستونزو او تهديدونو په دليل، زرگونه هغه کسان چې د تېر

۸ کابل، پنجشیر، پروان، بامیان، بغلان، بدخشان، تخار، دایکندی، غزني، غور، کندوز، فاریاب، جوزجان، سرپل، ننگرهار او خوست.  
۹ د ملگرو ملتونو سازمان عمومي غونډه، د بشر حقونو نړيواله اعلاميه، د ۱۹۴۸ کال تصويب شوې، ۹مه ماده. د ملگرو ملتونو سازمان، د مدني او سياسي حقونو بين المللي کنوانسيون، د ۱۹۴۹ کال تصويب شوی، ۱ بند، ۹مه ماده.  
۱۰ رواداري، د طالبانو په عدلي او قضايي نظام کې عدالت ته د لاسرسي د وضعيت څېړنيز راپور، جون ۲۰۲۳ <https://rawadari.org/040620231612.htm/>



حکومت په نظامي او ملکي برخو کې يې کار کاوه له هيواده تېنډيډلي دي. هغه کسان چې په هر دليل نه دي توانېدلي وتېنډي او يا يې افغانستان کې پاتې کېدو ته لومړيتوب ورکړی، دا مهال د بېلابېلو زورونو، نيونو، شکنجې او حتا د وژنې په خطر کې ژوند کوي. لکه څنگه چې د ۲۰۲۳ کال د اپرېل پر ۴مه طالبانو د تېر حکومت د ملي امنيت يو کارکوونکی په تخار ولايت کې ونيو.

لکه مخکې چې يادونه وشوه، طالبانو حتی د تېرو نظاميانو خپلوان او نږدې کسان بنديان کړي. مثلاً، د ۲۰۲۳ کال د اپرېل پر ۱۴مه طالبانو د پنجشېر ولايت اوسېدونکی يو ۱۷ کلن ماشوم په دې دليل ونيو چې طالبانو ته يې د خپل پلار د پتيدو ځای نه و بنودلی، په يو بل مورد کې، طالبانو د ۲۰۲۳ کال د فبروري پر ۲مه يو ملکي وگړی له دې امله نيولی چې زوی يې په تېر حکومت کې په امنيتي ځواکونو کې دنده ترسره کړې. د دې کس زوی د جمهوريت له سقوط سره يو گاونډي هيواد ته وتښتېد.

## ۲. د مدني فعالانو، د بشر حقونو مدافعانو او خبريالانو غير قانوني نيونې

د رواداري موندنې بڼيې چې طالبانو د دې کال په لومړيو ۶ مياشتو کې کم تر کمه ۴۷ تنه د بشر حقونو مدافعان، مدني فعالان او خبريالان د اعتراض، انتقاد او د «اسلامي امارت» پر ضد د تبليغاتو په تور په خپلسري او غيرقانوني توگه نيولي دي. د بېلگې په توگه، د فبروري پر ۱۱مه طالبانو په تخار ولايت کې يوه معترضه ښځه له خپل ورور سره يوځای ونيوله. دا ښځه د ښځو پر وړاندې د طالبانو د توپيري سياستونو او پروگرامونو باندې د اعتراض له امله نيول شوې وه. همدا راز، د ۲۰۲۳ کال د مارچ پر ۸مه د ښځو د حقونو ځينې فعالان د غور ولايت د ودانۍ مخې ته د تعليم له حق څخه د ښځو د قصدي محرومولو په اعتراض کې راټول شول. طالبانو په دوی کې يوه ښځه چې د اعتراضې غونډې په راټولولو کې يې نقش درلود، له خپل پلار سره يوځای ونيوله او بيا يې په ضمانت خوشې کړه. دا ښځه په دې شرط چې له رسنيو سره به خبرې نه کوي او په اعتراضې پروگرامونو کې به گډون نه کوي، له زندانه خوشې شوه.



د ۲۰۲۳ کال د می پر ۸مه نېټه په خوست ولايت کې د طالبانو د امر بالمعروف رياست، يو خبريال او د سيمه ييزو رسنيو دري تنه مسؤلین يې ونيول. دا کسان دوه ورځې وروسته د ضمانت په ورکولو د طالبانو له بنده خوشې شول. همدا راز، په فارياب ولايت کې يو تن سيمه ييز خبريال چې په آزاده بڼه يې له ځينو رسنيو سره همکاري کوله، د طالبانو له خوا ونيول شو. د ترلاسه شويو معلوماتو پر بنسټ، دا خبريال له بهرنيو رسنيو سره د همکارۍ په تور د طالبانو د استخباراتو د ځواکونو له خوا ونيول شو او يوه ورځ وروسته بېرته خوشې شو.

ياد موارد بڼيې چې طالبان هېڅ ډول اعتراض او انتقاد نه مني او نه يې زغم لري. داسې قضیې هم شته چې حتا د ټولنيزو رسنيو کاروونکي پر طالبانو د انتقاد له امله نيول شوي دي. د بېلگې په توگه، په فارياب ولايت کې يو فرهنگي فعال وروسته له هغې ونيول شو چې د طالبانو د حکومتولۍ پر طريقه يې نيوکه کړې وه. هغه دوه ورځې د طالبانو په زندان کې و. په يو بل ورته مورد کې، د ۲۰۲۳ کال د می پر لومړۍ نېټه د دايکندي ولايت د ناوه مېش ولسوالۍ يو اوسېدونکی په فېسبوک کې د طالبانو د اسلامي امارت پر ضد د تبليغاتو په تور نيول شوی او شکنجه شوی.

Photo (C) Bulent Kilic AFP via Getty Images



### ۳. د طالبانو له مخالفو ډلو سره د همکارۍ په تور په خپلسري ډول د خلکو نیول

شته شمېرې بنیې چې طالبانو د ۲۰۲۳ کال په لومړۍ نیمایي کې، کم تر کمه ۵۳ تنه د «ملي مقاومت جبهې» او نورو بېلابېلو ډلو سره د غږیتوب په تور په غیر قانوني توګه نیولي او بنديان کړي دي. لکه څنګه چې د ۲۰۲۳ کال د جنورۍ پر ۴مه طالبانو ۱۵ نارینه چې د پنجشېر ولایت د عنابه ولسوالۍ د «آبدره» کلي اوسیدونکي دي له ملي مقاومت جبهې سره د همکارۍ په تور نیولي او نامعلوم ځای ته یې لېږدولي دي. د ترلاسه شویو معلوماتو پر بنسټ په دې کسانو کې مدني فعالان، محصلین او د پوهنتون استادان، موټر چلوونکي او بزګران شامل دي. رواداري نه ده توانېدلې چې د طالبانو له بند څخه د دې خلکو د خوشې کېدو یا نه خوشې کېدو په اړه کره معلومات ترلاسه کړي.

د ۲۰۲۳ کال د اپرېل پر ۲۹ مه نېټه، یو بل تن په کابل ښار کې له ملي مقاومت جبهې سره د همکارۍ په تور ونیول شو، د جمهوریت له سقوط وروسته یې په کابل کې ژوند کاوه او له هیڅ سیاسي ډلې سره تړلی نه و. په یوه بله پېښه کې، طالبانو په غزني ولایت کې لس تنه ځوانان د «پکول خولۍ» د پر سر کولو، په موبایل کې د «احمدشاه مسعود» د عکس درلودلو او له ملي مقاومت جبهې سره د همکارۍ په تور نیول شوي او له څو ورځو وروسته خوشې شوي دي. دغه کسان یو شمېر یې پس له درې ورځو او نور یې له شل ورځو بند وروسته خوشې شوي دي.

### ۴. د خپلسرو او غیر قانوني نیونو نور موارد

د دې راپور موندنې بنیې، هغه ملکي افراد چې د دې راپور په دوره کې په غیر قانوني او خپلسري ډول د طالبانو له خوا نیول شوي او زنداني شوي، ۴۹ تنه یې هغه کسان دي چې په بېلابېلو تورو بنديان شوي، لکه د وسلې لېږدول، د امر بالمعروف ادارې له مقرراتو سرغړونه کول، لکه د پریږي او د سر د ویننتو جوړول، د موسیقۍ اورېدل، بې حجابي او د شرعي محرم نه درلودل. دا کسان ډېری یې د امر بالمعروف ادارې د کارمندانو له خوا نیول شوي دي.

## د انساني کرامت د حق نقض

د انساني کرامت حق له ذاتي نه سلبيدونکو حقونو څخه دی چې له هيڅ قيد او شرط پرته د بشر حقونو په بين المللي اسنادو کې، لکه د بشر حقونو نړيواله اعلاميه کې اعلان شوی او په رسميت پېژندل شوی.<sup>۱۱</sup> په دغه اسنادو کې د درج شويو مقرراتو پر بنسټ هيڅوک تر هيڅ شرايطو لاندې بايد شکنجه نشي، و نه زورول شي او له ظالمانه او غير انساني مجازاتو سره مخ نه شي.<sup>۱۲</sup> سره له دې، ترلاسه شوي شواهد او مدارک ښيي چې طالبانو په پراخ ډول له زندانيانو سره ظالمانه او غير انساني چلند کړی دی او ډېر کسان يې د عادلانه محاکمې اصولو ته له پاملرنې پرته په بې رحمانه ډول مجازات کړي دي.

### ۱. زندانيانو سره ناوړه چلند او رېرول (شکنجه)

دا چې رواداري زندانونو او د آزادۍ د سلب ځايونو ته لاسرسی نه لري او له بل پلوه طالبانو اطلاعاتو ته په لاسرسۍ کې سخت محدوديتونه وضعه کړي دي؛ نو نشو کولای د شکنجې او بد چلند د يو شمېر پېښو مشخص او دقيق شمېر وړاندې کړو؛ خو د رواداري څارونکو د روان کال په لومړۍ نيمايي کې ډېر شمېر مدافع وکيلانو او د شکنجې قربانيانو سره مرکې ترسره کړې دي، چې ښيي نږدې ټول نيول شوي کسان کم تر کمه يو ځل د طالبانو له خوا شکنجه شوي او ناوړه چلند ورسره شوي دي.

دا مهال هيڅ حقوقي ميکانيزم نشته چې د طالبانو د شکنجې او ناوړه چلند پر وړاندې د هيوادوالو ملاتړ وکړي. په همدې دليل، دا مهال د شکنجې عاملان او مرتکبين له ځواب ورکولو او حقوقي تعقيب څخه ډېر د مصئونيت احساس کوي. د رواداري موندنې ښيي چې د طالبانو حکومت شکنجه له متهمينو څخه د اقرار او اعتراف اخستلو د وسيلې په توگه کاروي.

وهل ټکول، په سخته گرمۍ کې ودروول، په رسۍ زندۍ کول، له حده ډېرې اوبه ورکول او د تناسلې آلې تړل، د قرباني په تناسلې آلې پورې د درنو څيزونو تړل او بيا يې تگ ته مجبورول، د ساه بندلو لپاره سر ته پلاستيک ور اغوستل، بې خوبه کول، د ډېرو ترخو خوړو ورکول، د ټوپک په ډز وېرول، د حيواناتو په غوډو کې د بنديانو ساتل، په بدبويه ځای کې ساتل، ځړول، د برقي شارټ ورکول او د ويښتنو ويستل د طالبانو په بنديخانو کې معمولي شکنجې دي.<sup>۱۳</sup>

د دايکندي ولايت د ناوه مېش ولسوالۍ يو اوسېدونکی د طالبانو له خوا د شکنجه کېدو تجربه داسې بيان کړه: «طالبانو مونږ په تورتم کنده کې اچولي و، نيمه شپه به درې کسان راتلل په خوله يې راته کمپله اچوله، يو به يې پر کمپلې کېناست او دوه کسان به په نوبت په شنو لښتو وهلو او تر هغې به يې شکنجه کولو چې بې هوښه به شوو. هره شپه به يې همدا شکنجه تکراروله.» همدا رنگه، د کندهار ولايت يو اوسېدونکی چې د سلمانۍ شغل لري رواداري ته ويلي چې: د ۲۰۲۳ کال د اپرېل پر ۴مه نېټه د امر به معروف آمر زما دوکان ته راغی او له اخطار او تهديد وروسته يې زه او زما درې تنه همکاران د بريرې د

۱۱ . د ملگرو ملتونو سازمان عمومي غونډه، د بشر حقونو نړيواله اعلاميه، په ۱۹۷۱ کال تصويب شوی، مقدمه او لومړۍ ماده.

۱۲ . د ملگرو ملتونو سازمان عمومي غونډه، د مدني او سياسي حقونو بين المللي کنوانسيون، د ۱۹۶۶ کال تصويب شوی، ۷مه ماده. د ملگرو ملتونو عمومي غونډه، د شکنجې او ظالمانه او غير انساني چلندونو د مخنيوي کنوانسيون، د ۱۹۸۴ کال تصويب شوی، لومړۍ ماده.

۱۳ . رواداري، د طالبانو په عدلي او قضايي نظام کې عدالت ته د لاسرسۍ د وضعيت څيړنيز رپوټ، ۲۰۲۳ جون.

## اصلاح او ويننتو کمولو په تور د پوليسو حوزې ته يوړو او هلته يې درې ورځې په يو بد بويه کانتینر کې بنديان کړو. په دې موده کې يې مور ته مناسبه ډوډۍ او اوبه نه راکولې او شکنجه کولو يې.»

دا چې طالبانو قربانيان او د هغوی کورنۍ تهديد کړي دي چې حقوق بشري بنسټونو او رسنيو سره له مرکې او معلوماتو ورکولو ډډه وکړي، هغوی وېره لري چې د طالبانو په بند کې خپله تجربه بيان کړي.

### • د بنديانو وژل

د رواداري موندنې بنیې چې يو شمېر نيول شوي کسان د طالبانو د سختو شکنجو له امله په زندانونو کې وژل شوي دي. د ۲۰۲۳ کال په لومړيو شپږو مياشتو کې رواداري بنسټ توانېدلی چې د شکنجې او ربرونې کم تر کمه ۱۰ پېښې مستندې کړي، چې په زندانونو کې په قتل تمامې شوې دي. قربانيان ملکي وگړي دي، چې په بېلابېلو تورو نيول شوي، شکنجه شوي او وژل شوي دي. د بېلگې په توگه، د ۲۰۲۳ کال د می پر ۶ مه طالبانو يو قومي مشر د بغلان ولايت په نهرين ولسوالۍ کې ونیو. د دې کس يو بل خپلوان رواداري ته وويل: «مور څو ځله هڅه وکړه هغه د طالبانو له بنده آزاد کړو، خو څو ورځې وروسته يې خبر راکړ چې د طالبانو تر شکنجې لاندې وژل شوی.» د ۲۰۲۳ د مارچ پر ۲۳ مه د بغلان ولايت په تاله او برفک ولسوالۍ کې د ښوونځي يو زده کوونکی د طالبانو له خوا و نيول شو. د هغه خپلوان ډېر ځله د هغه ليدو ته ورغلي وه؛ خو طالبانو د ليدو اجازه ور نکړه او څو ورځې وروسته يې مړی په پلخمرې ښار کې وغورځاوه.

### ۲. ظالمانه او غير انساني مجازات

د رواداري موندنې بنیې چې د طالبانو محکمې د روان کال په لومړيو ۶ مياشتو کې کم تر کمه ۴۹ تنه ۳۵ نارينه او ۱۶ ښځې په ۸ ولايتونو کې په عام محضر کې په ډرو ووهلې او هم يې په باميان ولايت کې د دوه نورو کسانو د سنگسار حکمونه صادر کړي دي. دا شمېرې يواځې هغه پېښې رانغاړي چې قربانيان په ښکاره په عام محضر کې په ډرو ووهل شوي دي. په داسې حال کې چې د دا ډول مجازاتو د تطبيق ډېر موارد شته، په ځانگړي ډول تعزيري جرايم چې طالبان يې نه ښکاره کوي.<sup>۱۴</sup>

د دې راپور موندنې بنیې چې طالبان د حدودو په جرايمو تورن کسان پرته له تحقيق او د جرم د اثبات له دلايلو، له نيول کيدو سره سم په ډرو ووي. لکه د ۲۰۲۳ کال د جنوري پر ۶ مه نېټه طالبانو يوه نجلی او هلک د نامشروع جنسي اړيکې په تور د بدخشان ولايت په يوه ولسوالۍ کې په عام محضر کې ۳۹ ډرې ووهل. دا کسان له نيول کېدو وروسته پرته له دې چې د خپلې قانوني دفاع حق امکان ولري، مجازات شول. په بله ورته پېښه کې د ۲۰۲۳ کال د فبرورۍ پر ۸ مه طالبانو د دايکندي ولايت په يوه ولسوالۍ کې دوه نجونې او يو هلک د نامشروع اړيکې په درلودلو په ترتيب ۲۰، ۲۵، او ۳۹ ډرې ووهل. همدا رنگه، د ۲۰۲۳ کال د می ۶ مه، د طالبانو محکمې يوه ښځه او سړی په باميان ولايت کې د نامشروع اړيکې په تور په سنگسار محکوم کړل. دا حکم د طالبانو د تمیز محکمې څخه تائيد شوی او د تطبيق لپاره د باميانو مراغه محکمې ته لېږل شوی دی.

۱۴ طالبان د حدودو په جرايمو کې د ډرو او نورو بدني مجازاتو بڼې ښکاره تطبيقوي او اعلانوي يې؛ خو په تعزيري جرايمو کې هغه معمولاً غير علني اجرا کوي.

په داسې شرايطو کې چې طالبانو ټول مخکني جزايي قوانين لغوه کړي او محاکم يې د دين د سختو فقهي برداشتونو پر بنسټ او په ځينو مواردو کې د خپل رهبر د فرمانونو پر بنسټ، جزايي قضیې حل و فصل کوي. له بل پلوه، د طالبانو مطلق اکثریت قاضيان غير مسلکي او د ديني مدرسو فارغان دي چې له عصري قوانينو او د عادلانه محاکمو څارونکو اصولو سره کمه بلدتيا لري.<sup>۱۵</sup> د دا ډول مجازاتو پلي کول کولای شي د انساني کرامت ښکاره نقض او د بې رحمانه سزاگانو مصداق وگڼل شي.

## د سوله ييزو لاريونونو ځپل

د ۲۰۲۳ کال په لومړيو ۶ مياشتو کې د دغه راپور د موندنو پر بنسټ، د ۲۰۲۲ د لومړيو شپږو مياشتو په پرتله کم لاريونونه ترسره شوي دي. ډېری دغه لاريونونه او پروگرامونه چې د طالبانو د توپيري سياستونو او په ځانگړي ډول پر ښځو د محدوديتونو د سختېدو په اړه په سرپټو ځايونو کې جوړ شوي دي.

د اعتراضی راتولېدونو او لاريونونو د کمېدو تر ټولو مهم علت د طالبانو له خوا د وېرې او ډار د فضا رامنځته کول دي. ځکه په تېرو نږدې دوو کلونو کې طالبانو په تدريج سره ښځې له بېلابېلو ټولنيزو، سياسي او اقتصادي برخو څخه حذف کړې، د ښځو فعالانو له خوا د هيواد په بېلابېلو برخو کې ډېر شمېر لاريونونه ترسره شول، خو طالبانو په پوره تاوتريخوالي سره دغه لاريونونه او عدالت غوښتونکي پروگرامونه وځپل. هغوی لاريون کوونکي ونيول، شکنجه يې کړل او حتا پر يو شمېر معترضو ښځو يې جنسي تيري وکړل او يو شمېر يې ووژلې.<sup>۱۶</sup> په همدې دليل لسگونه ښځې او نارينه چې په دې عدالت غوښتونکو هڅو کې يې گډون درلود، افغانستان يې پرېښود او نږدې او ليرې هيوادونو ته يې پناه يوره. له همدې امله، اوس ډېر کم څوک دا جرات کوي چې د طالبانو پر تبعیضي سياستونو نيوکه وکړي او مخالفت وښيي.

د مدني مبارزو او سوله ييزو اعتراضی لاريونونو له لارې د هيوادوالو د بشري حقونو تعقيب او بيانول دا مهال سخته څه چې په ناممکنې چارې بدل شوي، ځکه طالبانو ښودلې چې کولای شي له هرې له تاوتريخوالي ډکې ممکنې وسيلې او طريقې څخه په استفاده او د خپل چلند له حقوقي عواقبو څخه له وېرې پرته، اعتراضی او حق غوښتونکو غږونه وځپي.



Photo (C) Social Media

۱۵ رواداري، د طالبانو په عدلي او قضايي نظام کې عدالت ته د لاسرسي د وضعيت څېړنيز رپورت، جون ۲۰۲۳.  
[https://rawadari.org/wp-content/uploads/2023/06/RW\\_Rule-of-Law-Report-Dari.pdf](https://rawadari.org/wp-content/uploads/2023/06/RW_Rule-of-Law-Report-Dari.pdf)  
۱۶ رواداري، پر شاه تگ او ځپل، ډسامبر ۲۰۲۲. <https://rawadari.org/10122022251.htm/>

# ۲

## د بڼځو حقوق بشري وضعيت

پر افغانستان د طالبانو له دوهم ځل تسلط څخه تر اوسه له ټولنيزو اقتصادي، سياسي او کلتوري بېلابېلو برخو څخه د بڼځو د حذفولو لپاره سازمان شوي او هدفې اقدامات ترسره شوي دي. طالبانو په دې موده کې، د بشر حقونو د بين المللي اسنادو<sup>۱۷</sup> د درناوي په برخه کې خپلو قانوني ژمنو ته له هر ډول پاملرنې پرته افغانې بڼځې او نجونې له خپلو تر ټولو بنسټيزو حقوقو او آزاديو څخه، لکه د زده کړې حق، د کار حق، په عمومي چارو کې گډون او د تگ راتگ حق او عدالت ته د لاسرسۍ له حقونو څخه محرومې کړې دي.

۱۷ افغانستان له ۹ الزامي بين المللي سندونو سره تړلی دی او طالبان د حاکمې ډلې په توگه چې سياسي قدرت يې په واک کې دی، په دې اسنادو کې درج شويو تعهداتو پر رعايت مکلف دي.

په دې موده کې د افغانستان د ښځو د حقونو او انساني کرامت درناوي ته د طالبانو اړيستلو لپاره بين المللي هڅو نه يواځې هيڅ پایله نه درلوده بلکې برعکس ښځې د هرې ورځې په تېرېدو سره له د لا ډېر تبعيض او لا سختو محدوديتونو سره مخامخې شوې دي. لکه څنگه چې «ښځو او نجونو سره د تبعيض د مخنيوي لپاره د ملگرو ملتونو کاري ډله» او د افغانستان لپاره د بشر حقونو ځانگړي راپور ورکوونکي د يو راپور په خپرولو سره ويلي چې طالبانو واک ته له رسېدو څخه راپه دېخوا ښځو سره سيستماتيک تبعيض کړی او ځپلې يې دي، او دا مهال طالبان په تر ټولو افراطي بڼو حکومت کوي چې ښځې ځپي.<sup>۱۸</sup>

### ۱. د ښځو د زده کړې د حق نقض

د تعليم حق د خلکو ترټولو مهم حق دی چې د بشر حقونو په بين المللي اسنادو کې يې ټولو تحصيلي او تعليمي فرصتونو ته د افرادو پر يو ډول لاسرسي تاکيد کړی.<sup>۱۹</sup> له همدې امله، د جنسيت پر بنسټ يا په هر بل دليل د زده کړو له حق څخه په برخه منېدو کې هر ډول تبعيض او توپير له يادو مقرراتو څخه سرغړونه شمېرل کېږي او د بشر حقونو نقض گڼل کېږي.



سره له دې، طالبانو قدرت ته تر راستنېدو وروسته، په تدريجي، سيستماتيک او سازمان شوي ډول د افغانستان ښځې او نجونې له ښوونځيو، پوهنتونونو او نورو ښوونيزو مرکزونو ته له تلو منع کړې دي، چې په وروستي مورد کې، د ۲۰۲۳ کال د جنورۍ پر ۲۸مه نېټه د طالبانو د لوړو زده کړو وزارت د رسمي ليک په صادرولو دولتي او خصوصي پوهنتونونو کې ښځې د کانکور له ازموينې منع کړې دي. په دې ليک کې په ټول هيواد کې له فعالو پوهنتونونو غوښتنه شوې چې ښځو ته تر بلې اطلاع پورې په امتحان کې د گډون اجازه ور نکړل شي. په دې سره، دا مهال يواځې له شپږم ټولگي ټيټې نجونې زده کوونکې او د روغتيايي مرکزونو محصلين کولی شي، د حجاب د بې قيد و شرطه رعايت او د امر بالمعروف د ادارې د سختو مقرراتو په رعايت سره ښوونځيو او روغتيايي ښوونيز مرکزونو ته لاړې شي.

۱۸ د ملگرو ملتونو سازمان، د بشر حقونو شورا، د بشر حقونو د وضعيت په اړه د ځانگړي رپورټ رپوټ او د کاري ډلې رپوټ ښځو او نجونو سره د تبعيض په اړه، ۲۰۲۳ د می

۱۳مه. [https://www.ohchr.org/sites/default/files/2023-06/A-HRC\\_53\\_21-AEV-Dari.docx](https://www.ohchr.org/sites/default/files/2023-06/A-HRC_53_21-AEV-Dari.docx)

۱۹ د ملگرو ملتونو سازمان عمومي غونډه، د بشر حقونو نړيواله اعلاميه، د ۱۹۴۸ کال تصويب شوې ۲۹مه ماده. د اقتصادي، ټولنيزو او فرهنگي حقونو بين المللي کميسيون، د ۱۹۴۹ کال تصويب شوی، ۳۱مه ماده..

طالبانو تر دا مهاله له هيڅ ډول انعطاف او د خپل توپيري چلند له حقوقي پايلو څخه له وېرې پرته، د بشري حقونو پر ټولو موازينو او منل شويو معيارونو سترگې پټې کړې دي، او ښځو سره يې توپير او پراخ ظلم او ستم ته دوام ورکړی. لکه څنگه چې، نږدې په تېرو دوو کلونو کې، يو شمېر نجونې د تعليم او زدکړو څخه له محرومېدو وروسته يو شمېر نجونو پټ ښوونيز کورسونه جوړ کړل، خو دغه کورسونه د طالبانو له خوا په گوته او وتړل شول. په دایکنډي ولايت کې د طالبانو استخباراتو، د ۲۰۲۳ کال د جون پر ۵مه يو ښوونيز کورس چې په پټه يې فعاليت کاوه، په ښه او وتاړه. يوې ښځينه ښوونکې د دې کورس په جوړولو په خپل کور کې د ښځو او نجونو لپاره د زده کړو زمينه برابره کړې وه چې د طالبانو د استخباراتو له خوا په ښه شول. طالبانو دغه ښوونکې د استخباراتو ادارې ته احضار کړه او د سيمې د سپين ږيرو په حضور کې يې ترې ژمنه واخسته چې خپل ښوونيز فعاليتونه ودرروي.

همدا راز، د ۲۰۲۳ کال د جون پر ۱۶مه، په غزني ولايت کې د طالبانو د امر بالمعروف ادارې او پوهنې رياست نجونې د کمپيوټر او انگليسي ژبې له زده کړې منع کړې او خصوصي ښوونيزو مرکزونو ته يې خبرداری ورکړ چې د نجونو لپاره خپل ښوونيز فعاليتونه ودروي.

## ۲. د کار او بوختيا له حق څخه محروميت

د کار او بوختيا حق ته د مساوي لاسرسۍ حق د انسانانو بل حق دی، چې د بشر حقونو په بين المللي اسنادو او معاهدو کې پېژندل شوی او تضمين شوی دی. د جنسيت او قوم، مذهب او ژبې پر بنسټ هر ډول تبعيض او استتاد د کار حق ته په لاسرسۍ کې منعه شوي دي.<sup>۳۰</sup> ښځو سره د هر ډول تاوتریخوالي د مخنيوي کونانسويون غړي دولتونه مکلف کړي دي چې د کار په برخه کې له ښځو سره د تبعيض هره بڼه له منځه يوسي او د ښځو او نارينه و د برابرۍ د اصل پر بنسټ د کاري فرصتونو د برابرولو لپاره اغيزمن اقدامات ترسره کړي.<sup>۳۱</sup> خو طالبانو نږدې په دوه کاله موده کې د ډېر شمېر فرمانونو، اعلاميو او مقرراتو په صادرولو ښځې په دولتي او غير دولتي موسسو، سفارت خونو، رسنيو، ورزشي، هنري او فرهنگي برخو کې له کاره منعه کړې دي. دا مهال يواځې ښځې استادانې په لومړنيو ښوونځيو کې تر شپږم ټولگي او عمدتاً د ولايتونو په مراکزو کې د روغتيايي برخو کارکوونکې د حجاب او شرعي محرم په درلودلو خپل کار ته دوام ورکوي.

د ۲۰۲۳ کال د اپرېل پر ۵مه په افغانستان کې د ملگرو ملتونو سازمان د معاونيت دفتر اعلان وکړ چې طالبانو خبر ورکړی چې له دې وروسته هيڅ ښځه د ملگرو ملتونو په اړوندو سازمانونو کې د کار حق نه لري. په همدې حال، د طالبانو سيمه ييزې ادارې د صادر شويو فرمانونو د تعميل لپاره هڅې کوي او د اجراء څارنه يې کوي. لکه څنگه چې د ۲۰۲۳ کال د جون پر ۶مه د کندهار ولايت د گډوالو او راستنېدونکو رياست د دې ولايت د مهاجرينو په چارو کې فعالو ټولو غير دولتي سازمانونو ته د ښځو د کار د ممنوعيت

۳۰ د ملگرو ملتونو سازمان عمومي غونډه، د بشر حقونو نړيواله اعلاميه، د ۱۹۴۸ کال تصويب شوی، ۲۳مه ماده. د اقتصادي، ټولنيزو او فرهنگي حقونو بين المللي کنوانسيون،

د ۱۹۶۶ کال تصويب شوی، ۶ او ۷ مادې.

۳۱ د ملگرو ملتونو سازمان عمومي غونډه، ښځو سره د هر ډول تبعيض د له منځه وړلو کنوانسيون، د ۱۹۷۷ کال تصويب شوی، ۱۱مه ماده.



## په اړه خبرداری ورکړی دی. ۲۲

طالبانو تر اوسه په ښکاره توګه د افغانستان د ښځو انساني آزادي، سلب کړې دي او د تبعیضي سیاستونو په اجرا کولو سره یې هغوی په بېلابېلو برخو کې له کار او بوختیا څخه محرومي کړي دي. له کوره بهر له کار څخه د ښځو منعه کول او له ټولني څخه د هغوی عمدي حذفولو سختې او زیانمنوونکې پایلې درلودلې دي او د فقر او نورو ټولنيزو معضلو د پراخېدو سبب شوي.

## ۳. روغتیايي خدمتونو ته محدود لاسرسی

له روغتیايي خدمتونو او مراقبتونو برخمنېدل د بشر حقونو په بین المللي اسنادو کې د ټولو افرادو لپاره په رسمیت پېژندل شوی حق دی او له دې حق څخه د جنسیت پر بنسټ یا په نورو دلایلو د افرادو عمدي محرومول په کلکه منعه شوي دي.<sup>۳۳</sup> د اقتصادي، ټولنيزو او فرهنگي حقونو بین المللي کنوانسیون چې په ۱۹۶۶ کال کې د ملګرو ملتونو د عمومي غونډې له خوا تصویب شوی، غړي دولتونه مکلف ګرځولي چې دې حق ته د هیوادوالو د لاسرسي د اسانتیا لپاره لازم اقدامات ترسره کړي. خو طالبانو پر افغانستان د حاکمې ډلې په توګه چې سیاسي واک په لاس کې لري، د خپلو ژمنو برعکس، محدودونکي اقدامات ترسره کړي دي، چې روغتیايي خدمتونو ته د ښځو د لاسرسي پر وضعیت یې اغېز کړی. لکه څنګه چې دا مهال ښځې پرته له شرعي محرم څخه حتا د روغتیايي خدمتونو لپاره هم له کوره د وتلو حق نه لري. له هغو ښځو سره د ناوړه چلند ډېر شمېر شواهد شته چې له یو نارینه شرعي محرم پرته یې روغتیايي مرکزونو ته مراجعه کړې وه.

له بل پلوه، د روغتیايي خدمتونو وړاندې کوونکو مرکزونو کې د ښځو کارکوونکو شمېر له همدې امله کم شوی دی. لکه د پکتیا، پکتیکا، خوست، نورستان، لوګر او کنړ ولایتونو په یو شمېر ولسوالیو کې په روغتیايي مرکزونو کې هیڅ ښځه کارکوونکې نشته. په یو شمېر دې ولسوالیو کې چې پخوا هم د طالبانو تر کنټرول لاندې وې، ښځو نه شوه کولای په روغتیايي مرکزونو کې کار وکړي. پر همدې بنسټ، دا مهال په روغتیايي مرکزونو کې د ښځو د نشتوالي، د امکاناتو کمښت، د طالبانو له خوا د ټاکل شویو ټولنيزو محدودیتونو او د کورنیو د پوهاوي د ټیټې کچې له امله، د کلیو میندوارې ښځې نشي کولای په روغتونونو کې ماشومان وزیږوي.

## ۴. د آزاد تګ راتګ حق

طالبانو نږدې په تېرو دوو کلنو کې، د ښځو د آزاد تګ راتګ او تفریحي، ورزشي ځایونو، پارکونو او زیارتونو ته د ښځو د آزاد لاسرسي مخه نیولې. سره له دې د ۲۰۲۳ کال په لومړیو ۶ میاشتو کې دا محدودیتونه، چې ورپسې کرښو کې به یې ولولئ، لا ډېر شوي هم دي. طالبانو په سازمان شوي تبعیض د ښځو بنسټيزي آزادي په قصدي محدودولو سره په واقعیت کې د ښځو پر کرامت او انساني منزلت برید کړی او د دې هیواد د انساني ټولني د یوې برخې په توګه یې د دوی وړتیا سلب کړې ده. د ژوند په بېلابېلو چارو کې د افرادو وړتیا او ځواک د آزادي له حق څخه برخه منېدل غواړي، چې طالبانو دغه آزادي د افغانستان له ښځو اخستي ده. دا مهال ښځې او نجونې نه یواځې د کار او تعلیم له حقه محرومي دي، بلکې حتا اجازه نه لري چې د نږدې خپلوانو د لیدلو په خاطر د یو سړي له ملتیا پرته له کوره ووځي.

۲۲ د غیر دولتي موسسو د انسجام ریاست، مالي او د همغږۍ معینیت، د طالبانو د اقتصاد وزارت، ۴۲۹۳ شمېره لیک.

۲۳ د ملګرو ملتونو عمومي غونډه، د بشر حقونو نړیواله اعلامیه، د ۱۹۴۸ کال تصویب شوي، ۲۵مه ماده. د مدني او سیاسي حقونو بین المللي کنوانسیون، د ۱۹۶۶ کال تصویب شوي، ۱۲مه ماده.

له هغو ښځو سره چې له محرم پرته عمومي ځايونو ته تللې، د طالبانو او په ځانگړي ډول د دوی د امر بالمعروف ادارې د ناوړه چلند ډېر راپورونه شته. حتا ښځې د محرم د نه درلودلو له امله نيول شوې او شکنجه شوې هم دي. **په کندهار ولايت کې د طالبانو د امر بالمعروف رئيس د ۲۰۲۳ کال د مې پر ۸مه نېټه د دې ولايت د ولسواليو د تلاشي پوستو ته امر کړی، هغه ښځې چې په سينگار او په نکريزو سرو لاسونو له کوره وځي بايد پوښتنې گروېږنې ترې وشي.** په هرات ولايت کې هم طالبان موټر او نقلیه وسايل گوري چې له محرم پرته ښځې په نښه او د هغوی د سفر مخه ونيسي. د ۲۰۲۳ کال د جنورۍ پر ۷مه د طالبانو د امر بالمعروف مسئولينو د ښار ټکټ پلورونکو ته خبرداری ورکړی چې له دې ورسته له محرم پرته ښځو ته ټکټ ور نکري او د هغوی د سفر زمينه برابره نه کړي. همدا راز، له باميان ولايت څخه يو تن رواداري ته ويلي چې د محرم نه درلودلو له امله طالبانو له باميانو څخه کابل ته له سفره راگرځولي ده.



## ۵. عدالت ته د تاوتریخوالي د قرباني ښځو د لاسرسي نشتوالی

د رواداري موندنې بنيې چې واک ته د طالبانو له رسېدو څخه په ټول هیواد کې ښځو سره د تاوتریخوالي او ځورولو بېلابېلې بڼې زیاتې شوې دي؛ ځکه طالبانو مخکني قوانین لغوه کړي دي او هغه ځانگړي بنسټونه یې له منځه وړي چې ښځو سره د تاوتریخوالي جرمونو ته د رسېدو لپاره رامنځته شوي و. دا مهال ښځو سره د تاوتریخوالي د مخنیوي او د جرم گڼلو لپاره کوم قانون نشته او د تاوتریخوالي قربانيان نشي کولای عدالت ته ورسېږي؛ بلکې د طالبانو پر عدلي او قضايي نظام حاکم د ښځو ضد او تبعیض ډوله چلند له امله ښځې له دوه برابره تاوتریخوالي او ناوړه چلندونو سره مخامخې دي.

د رواداري د څېړنو د پایلو پر بنسټ، طالبان د ښځو د شخصیه احوالو اړوند قضیو ته په رسېدنه کې توپېري چلند کوي او ښځو سره د تاوتریخوالي قضیې یا له نظره غورځوي او یا یې د قرباني په زیان فیصله کوي. لکه څنګه چې دا مهال د طالبانو په عدلي او قضايي بنسټونو کې هیڅ رسمي دوسیه د تاوتریخوالي د قرباني ښځو د شکایت پر بنسټ نه ترتیبیږي او حتا د ښځو حادې جزايي قضیې یا د طالبانو د امر بالمعروف په اداره کې هواریزې او یا غیر قضايي میکانیزمونو لکه سیمه ییزو جرگو ته راجع کیږي.<sup>۲۴</sup>

۳

# پایله او وړاندیزونه



## پايله

د دې څېړنې پايلو وښودله چې د ۲۰۲۳ کال په لومړيو شپږو مياشتو کې په ټول افغانستان کې د بشر حقونو د نقض ډېرې پېښې شوي دي او د طالبانو په تبعيض ډوله سياستونو او مقرراتو کې هيڅ مثبت بدلون نه دی تر سترگو شوی؛ بلکې د هيوادوالو د ژوند په بېلابېلو برخو لا ډېر محدوديتونه تپل شوي دي؛ په ځانگړي ډول د ښځو پر اساسي آزاديو. دا مهال د افغانستان ښځې او نجونې له خپلو تر ټولو لومړنيو حقونو لکه کار، زده کړو او تحصيل څخه محرومې دي او طالبان د مسئوليت له هر ډول احساس پرته، تبعيض او د ښځو د اساسي آزاديو لا نورو نقضولو ته دوام ورکوي.

د طالبانو له خوا هډفي او له محاکمې پرته وژنې، شکنجه او زندانيانو سره ناوړه چلند، د مخکني حکومت له کارکوونکو څخه مرگوني بدل اخستل، د افرادو خپلسري او غير قانوني نيونه، په تاوتریخوالي سره د اعتراض او عدالت غوښتونکو فعاليتونو خپل او ورپسې د خپلو مخالفينو او منتقدينو په منځ کې د وېرې او ډار د فضا رامنځته کول په ټوليزه توگه په افغانستان کې د بشر حقونو د بحرانې وضعيت ښکارندويي کوي.

سره له دې، طالبان د خپلو کړو پر وړاندې ځواب ويونکي نه دي، او تر اوسه يې د بشر حقونو د ارزښتونو او موازينو د رعايت لپاره هيڅ ژمنتيا نه ده ښودلې. د همدې له مخې، د سيمې د هيوادونو او د اسلامي هيوادونو د مشرانو په گډون نړيواله ټولنه دې د حاکمې ډلې د غير قانوني چلندونو پر وړاندې او په دې هيواد کې په ځانگړي ډول د ښځو او نجونو د بشري حقونو سازمان شوي نقض ته د پای لپاره اغېزناک نقش ولوبوي.

## وړاندیزونه

رواداري په افغانستان کې د بشر حقونو د سخت او له ننگونو ډک وضعيت ته د رسېدو لپاره لاندې موارد نړيوالې ټولنې او حاکمو مقاماتو ته د وړاندیزونو په توگه وړاندې کوي.

نړيوالې ټولنې ته:

- په افغانستان کې د بشر حقونو پراخ او سيستماتيک نقض ختمول، د معافيت له کلتور سره د مبارزې او پر افغانستان د حاکمې ډلې په توگه له طالبانو څخه ځواب غوښتلو ته اړتيا لري. پر همدې بنسټ، له نړيوالې ټولنې غواړو چې له قانوني اېزارو او د بشري حقونو له بين المللي ميکانيزمونو څخه په گټې اخيستنې د بشر حقونو د تضمين او د طالبانو د غير قانوني چلندونو پر وړاندې د هيوادوالو ملاتړ لپاره اغېزناک اقدامات ترسره کړي. بايد د ملگرو ملتونو د بشر حقونو شورا د بين المللي جنایي محکمې په گډون له ټولو ميکانيزمونو او شته لارو چارو څخه په استفادې حاکم مقامات حساب ورکولو ته اړباسي.
- په افغانستان کې د پر تلپاتې سولې او د بشر حقونو پر ارزښتونو ولاړې ټولنې ته رسېدل د ښځو د انساني حقونو او آزاديو له تضمين پرته ممکن نه دي. په افغانستان کې د ښځو د حقونو پراخ او منظم نقض د جنسيتي اپارتايد مصداق دی او په هيواد کې د فقر، افراط او بحران لامل گرځي. د سيمې د هيوادونو او اسلامي هيوادونو په گډون نړيواله ټولنه بايد په افغانستان کې د جنسيتي اپارتايد په منلو سره، له روان وضعيت سره متناسب ځواب ولري.
- له نړيوالې ټولنې غواړو چې په افغانسان کې د مخکني حکومت د کارکوونکو او د هغوی د کورنيو د امنيت او مصنويت لپاره اقدام وکړي، چې د طالبانو له خوا د بدل او انتقام اخستنې په خطر کې ژوند کوي. په دې اړوند دې له حاکمو مقاماتو سره خبرې وشي، ډاډ دې ترلاسه شي او هم دې د قربانيانو د کورنيو لپاره د شکايت د ثبتولو امکان برابر شي.

- د ملگرو ملتونو سازمان څخه غواړو چې د طالبانو تر کنټرول لاندې د زندانونو د وضعيت په اړه او په ځانگړي ډول زندانيانو سره د ناوړه چلند او شکنجې پېښې او هم د شخصي او غير قانوني زندانونو درلودل وڅېړل شي او خپلې موندنې د افغانستان له خلکو او حقوق بشري سازمانونو سره شريکې کړي.

حاکمو چارواکو ته:

- له حاکمو چارواکو غواړو چې د بشر حقونو د بين المللي اسنادو د مفادو د درناوي لپاره پر خپلو قانوني ژمنو او مکلفيتونو عمل وکړي او تر دې زيات د افغانستان د خلکو د بشري حقونو د نقض مرتکب نشي.
- له حاکمو چارواکو غواړو چې د ښځو بنسټيزو حقونو، قومي او مذهبي لږکيو او د افغانستان د انساني ټولنې د يوې برخې په توگه د نورو ټولنيزو ډلو درناوی وکړي او په دې برخه کې عملي تدابير پلي کړي.
- له حاکمو چارواکو غواړو چې د مخکني حکومت د کارکوونکو، د بشر حقونو د مدافعانو او د خپلو منتقدانو او مخالفانو له محاکمې پرته وژنې ودروي او د تېر حکومت د کارکوونکو د امنيت او مصئونيت د تامين لپاره اقدامات اعلان او اجراء کړي، او هم د نامعلومو کسانو له خوا د مشکوکو او پرته له محاکمې وژنو ته د رسېدنې لپاره د خپلو اقداماتو اړوند راپور او معلومات وړاندې کړي.
- له حاکمو چارواکو غواړو چې خپلسرو او غيرقانوني نيونو او له بنديانو سره ناوړه چلند او شکنجې ته د پای ټکی کېږدي او حقوق بشري بنسټونو ته د زندانونو د څارنې منظمه زمينه برابره کړي.
- له حاکمو چارواکو غواړو چې د خپلو قانوني مکلفيتونو پر بنسټ، له جگړې پاتې شويو موادو باندې د ککړو سيمو پاکولو ته جدي پاملرنه وکړي او په دې برخه کې اغېزناک اقدامات ترسره کړي.

